

## अनन्त उपकार

“ गुरु कृपाहि केवलम्” सतिगुरु साहिब जी कृपा ई प्रेम पंथ जे पांधेडूअ लाइ सचो सहारो, सचो धनु ऐं सची उपलब्धि आहे । साधक जे मथां उहा कृपा अनेक रूपनि में वसंदी रहंदी आहे: नाम कृपा, सेवा सौभाग्य, दर्शन लाभ, कृपा दृष्टि, कथा आनन्द, सतिसंग सुखु, वाणी अमृत आदि रूपनि में । कृपा निधान साहिब मिठिड़नि पंहिजे बचिड़नि खे इन्हनि सभिनी रूपनि में कृपा सां सदां पिए निवाज़ियो आहे । जियं साईं अमां जी महिमा कीरति अनन्तु आहे तियं संदनि अमृत वाणी बि अनन्तु आहे जंहि सां कृतार्थ करे संसार जे जीवनि ते अनन्त उपकार कंदा रहनि था । उन पावन वाणी जो प्रसादु पुस्तक रूप में जन्मोत्सव जी अमूल्य सूखिड़ीअ तौर सनेही दासनि खे दिनों वेंदो आहे । हिन साल बि साहिबनि जे अनुराग मई मधुर वाणी अ जो पुस्तक इन विश्वास सां सभिनी खे भेंट थो कजे त सभेई उन वाणी जे मनन ध्यान में पंहिजे हृदय खे सराबोर करे आनन्द में उन्मति थींदा ।

***‘आशीश’ साहिबनि मिठिनि जी प्रिय भक्ति आहे ।***

अचो त मिली करे साईं अमां ऐं साईं अमां जे साईं खे वार वार आशीशूं देई पंहिजो जीवनु धन्यु कयूं:

**आशीश प्रिय साईं जियोमि सदाई युगल प्रेम रस माणियो ।  
अवध राज, बृजराज सनेह में चितिड़ो सदां हर्षाणियो ॥**